

భరణం

“నెలా పదిహేను రోజులు దాటిపోయింది నువ్విక్కడ భోజనం చెయ్యటం మొదలెట్టి, భోజనం కింద వెయ్యి రూపాయలు ఇస్తానన్నావు. ప్రతి నెలా ఇచ్చే రెండు వేలూ ఇవ్వలేదు. నువ్వే ఇస్తావేమోనని చూస్తే మాట్లాడవు. నేనెలా సంసారం ఈడవాలి?” అనడిగింది తల్లి రుక్మిణమ్మ రాజారావును.

“ఇదుగో ఈ రెండు వేలు జమ కట్టుకో. వెయ్యి తరువాత ఇస్తాను. కొడుక్కు భోజనం పెట్టి దబ్బడిగే తల్లిని నిన్నే చూశాను” అన్నాడు రాజారావు తల్లికి దబ్బు ఇస్తూ.

“తండ్రి పోయాక కుటుంబ బాధ్యత నెత్తినేసుకోని పెద్దకొడుకును నిన్నే చూస్తున్నాను. నేను మాత్రం ఎక్కడ నుండి తెచ్చిపెట్టేది. ఆ వెయ్యి కూడా ఇవ్వు. ఎప్పుడో ఇస్తానంటే కుదరదు.”

“నా దగ్గర అంతే ఉంది. అది భరణం అని చెప్పి మూడు వేలు ఇచ్చింది. అందులో వెయ్యి ముసలిముండ కొట్టేసింది. అదేమిటి అంటే లాయరు ఫీజు ఇచ్చుకోవా అంది.”

“ముసలి ముండెవరు?”

“బామ్మ”

“పెళ్ళాన్ని తెచ్చుకోటానికి ఆవిడని రాయబారం తీసుకెళ్ళావా?”

“మరేం చెయ్యను. బామ్మ చేసినంత మాత్రం నువ్వు చెయ్యలేకపోయావు!”

“ఆవిడ నోటికి భయపడి నీ పెళ్ళాం నీకు మూడు వేలు భరణం కింద ఇచ్చిందా?”

“అవును. దానికి పొగరు. సగం జీతం కూడా ఇవ్వలేదు.”

“సిగ్గులేదురా మొహానికి! పెళ్ళాం భరణంతో బతుకుతావా?” అని ఈసడించు కుంటూ వంటింట్లోకి వెళ్ళిపోయింది రుక్మిణమ్మ.

‘ఈసడించుకున్నా ఫర్లేదు, దబ్బడగకుండా ఉంటే అదే పదివేలు’ అనే తత్వం రాజారావుది.

రాజారావు తల్లి నుండి విడిపోయి, భార్య రేఖతో వేరే ఫ్లాటులో ఉండేవాడు. తన జీతంలో సగం ప్రావిడెంటు ఫండు కిందా, మిగతా సగం ఫ్లాటు లోనుకు కట్టేవాడు. రేఖ జీతంతోనే ఇల్లు గడిచేది. అతను అనుమానం మనిషి. ఆమెకు స్వాతంత్ర్యం లేకుండా చేశాడు. చివరకు ఆమె విసిగిపోయి భర్తనొదిలేసి పుట్టింటికి వెళ్ళిపోయింది. అలా ఆమె ద్వారా రాబడి ఆగిపోవటంతో తనెలా బతకాలా అన్న సమస్య ఎదురైంది అతనికి. భార్య పుట్టింటికి వెళ్ళిపోయాక, తల్లి ఇంట్లో భోజనం చెయ్యసాగాడు అతను. అందుకు ఆమె అతను ప్రతి నెలా ఇచ్చే రెండు వేలుకాక, అదనంగా వెయ్యి రూపాయలు ఇవ్వమంది. భార్య భరణం అని చెప్పి ఇచ్చిన రెండు వేలు తల్లికిచ్చాడు. కానీ మరో వెయ్యి కూడా ఇమ్మన్నది ఆమె. ఈ నెల కాకపోయినా వచ్చే నెలయినా భోజనం కింద వెయ్యి

జనుకట్టకపోతే తల్లి ఊరుకోదని రాజారావుకు తెల్లు. రేఖ ప్రతి నెలా మూడు వేలు భరణం ఇచ్చినా అది తల్లికివ్వాలి ఉంటుంది. ఇంక తనకు పైఖర్చుకు డబ్బుండదు. ఏం చెయ్యాలో తోచలేదు రాజారావుకు.

రేఖ ఇంటికి వస్తే తన సమస్యలన్నీ తీరిపోతాయి. తను మొగుడన్న లక్ష్యమే లేదు ఆమెకి. బరితెగించిన ఆడది కనుకే తన్ను వదిలేసి లేచిపోయింది. ఇంక దానికి అడ్డా అపా? స్కూటరులో పెట్రోలు పోయించుకోవటానికి కూడా డబ్బు లేదు. ఫోను బిల్లు కట్టాలి, కరెంటు బిల్లు కట్టాలి. చేతిలో పైసాలేదు. అప్పుడు మిత్రుడు కళ్యాణ్ గుర్తుకు వచ్చాడు రాజారావుకు. అతను పెళ్ళయినా బాచిలర్ జీవితమే గడుపుతున్నాడు. అతన్ని అప్పు అడుగుదామనుకున్నాడు రాజారావు.

రాత్రి తల్లి ఇంట్లో భోజనం చేసి తన ఫ్లాటుకు చేరాక కళ్యాణ్ కు ఫోను చేశాడు రాజారావు.

“హాల్లో నేనేరా, రాజారావును.”

“నీ బండబడ, బతికే ఉన్నావా?” నేనే నీకు ఫోను చేద్దామనుకుంటున్నాను. ఖాళీగా ఉన్నావా? ఓ అరగంటలో బయలుదేరి మీ ఇంటికి వస్తున్నాను. రాత్రికి అక్కడే పడుకుంటాను” అన్నాడు కళ్యాణ్ మహదానందంగా.

“సరే. తగలదు” అన్నాడు రాజారావు, “వాడు వచ్చినప్పుడు డబ్బుడుగుదాం” అను కుంటూ.

“ఏం పట్టుకు రమ్మంటావు?”

“నా దగ్గర డబ్బులేవు”

“నీ బొంద. నీ దగ్గర ఎప్పుడు డబ్బేడ్చింది కనుక? ఓ నాలుగు ‘నాకవుట్లు’ పట్టుకు వస్తాను.”

“నీ ఇష్టం” అని ఫోను పెట్టేశాడు రాజారావు.

రాజారావుకు తాగుడు అలవాటు లేదు. కానీ, మిత్రులెవరయినా బలవంతం చేస్తే కాదనదు. వాళ్ళ ఆనందం కోసం తను తాగుతాడు కనుక డబ్బు ఖర్చు కూడా వాళ్ళే పెట్టుకోవాలనే సిద్ధాంతం రాజారావుది. అది నిజమే కదా, వాళ్ళ ఆనందం కోసం తనెందుకు డబ్బు ఖర్చు చెయ్యాలి!

ఓ అరగంట తర్వాత కళ్యాణ్ సరంజామా పట్టుకువచ్చాడు. బాటిల్ ఓపెన్ చేసి సెషను షురూ చేశారు.

“మీ ఆవిడ ఎప్పుడు వస్తుందిరా?” అడిగాడు కళ్యాణ్ మొదటి గ్లాసు గడగడా తాగేస్తూ.

“ఎప్పుడు ఛస్తుందో, వళ్ళు పొగరుది.”

“తిట్టటమెందుకురా. హాయిగా దొరికిన స్వేచ్ఛని ఎంజాయ్ చెయ్యక.”

“డబ్బు కటకటగా ఉంటే ఏం ఎంజాయ్ చేస్తాం? మా బామ్మని రాయబారానికి తీసుకెళ్ళి తంటాలు పడితే మూడు వేలు భరణమివ్వటానికి ఒప్పుకుంది.”

“పెళ్ళాం భరణం!” అని కిసుక్కున నవ్వాడు కళ్యాణ్. షాంపేన్ బాటిలు ఓపెన్ చేస్తే చేతినడ్లు పెట్టినా పైకి తన్నుకొచ్చే ద్రావకంలా పొర్లి పొర్లి నవ్వాడు అతను.

“ఎందుకంత నవ్వుతావు! అది నాతో కాపురం చెయ్యటం లేదు. అందుకు కాంపస్నేషనుగా డబ్బిస్తోంది” అన్నాడు రాజారావు.

“నీ తెలివితేటలకు నా జోహార్లు నాయనా! పీనాసి వెధవ్వి! నీతో ఇంతకాలం కాపురం చేసినందుకే ఆవిడను మెచ్చుకోవాలి. ఓ పని చెయ్యి. ఆవిడకు విడాకులిచ్చేసి, మరో పెళ్ళి చేసుకో. మళ్ళీ కట్నం గుంజవచ్చు. మరో అనుభవం కూడా లభిస్తుంది.”

“విడాకులంత తేలికా? నువ్వు ఇచ్చావా మీ ఆవిడకు విడాకులు?”

“ఆ ప్రయత్నంలోనే ఉన్నాను.”

“నేను మహా ఇబ్బందుల్లో పడిపోయాను. ప్రస్తుతానికి విడాకుల గురించి ఆలోచించే తీరికే లేదు” అని తన బాధలన్నీ చెప్పుకుంటూ వచ్చాడు రాజారావు. చివరకు “నాకు ఓ రెండు వేలు సాయం చెయ్యి. వచ్చేనెల్లో ఇచ్చేస్తా” అన్నాడు.

మిత్రుడి బాధల పట్ల కళ్యాణ్ కేమీ సానుభూతి కలగలేదు.

“నీకింతకు ముందే చెప్పాను. డబ్బిచ్చి స్నేహం పోగొట్టుకోవటం నాకిష్టం లేదని. అందువల్ల నన్ను డబ్బు అడక్కు మరో సాయమేమయినా కావాలంటే అడుగు, చేస్తాను” అన్నాడు కళ్యాణ్.

“మూసుకో, నోరు. నీ సాయమేం అవసరం లేదులే నాకు” అన్నాడు రాజారావు కోపంగా.

“అంత కోపం పనికిరాదు. ఓ సలహా ఇస్తాను ఆ పనిచెయ్యి”

“ఏమిటది?”

“పాత సామెత. ఎక్కడ పోయిందో అక్కడే వెతుక్కోవాలన్నారు. ఆ పని చెయ్యి. బాగుపడిపోతావు.”

“ఏదావులే.”

అయితే, ఆ తరువాత తీరిగ్గా ఆలోచించిన మీదట కళ్యాణ్ సలహాలో అంతరార్థమేదో గోచరించింది అతనికి. తనెక్కడ డబ్బు పారేసుకున్నాడు? ప్రభుత్వ కార్యాలయాల్లో లంచాలు తీసుకోనిదెవరు? ఆఫీసరుకూ తెల్పు ఆ విషయం. అందులో ఆయనకూ భాగ ముంటుంది. ఎవడో ఏదో కంప్లయింట్ చేశాడని, తను మహా నిజాయితీపరుడైన అధికారినని రుజువు చేసుకోటానికి పైసా రాబడి లేని సీట్లోకి తన్నుమార్చాడు ఆయన. తన నోటి ముందు కూడుపడగొట్టిన వాడు ఆయనే. కనుక అక్కడే వెతుక్కోవాలి.

ఆ ఆలోచన వచ్చాక ఇంక ఊరుకోలేదు రాజారావు. మర్నాడు సాయంత్రం ఆఫీసరు గారింటికి వెళ్ళాడు. ఆయనకు తన కష్టాలన్నీ చెప్పుకున్నాడు. “ఎవడో ఏడో అన్నాడని

నాలుగు రాళ్ళు వచ్చే సీట్లో నుండి నన్ను మీరు తీసేశారు. నాకో తల్లి, పెళ్ళి కావల్సిన చెల్లెలూ, చదువుకునే తమ్ముడూ ఉన్నారు. పెద్ద సంసారం. మా నాన్న సంపాదించి పెట్టిందేం లేదని మీకు తెల్పు. మీరు కనికరించకపోతే నేను భ్రష్టు పట్టిపోతాను” అన్నాడు రాజారావు, ఆయన కాళ్ళు పట్టుకుంటూ.

“ఛ! ఛ! లే! లే! అదేం పని? నాకు తెలియక అడుగుతాను, అంత కష్టమేంటయ్యా నీకు. నీ పెళ్ళాం కూడా సంపాదిస్తోంది కదా?” అనడిగాడు ఆఫీసరు.

“ఆవిడ నన్ను వదిలేసి వెళ్ళింది. మా అమ్మతో కలసి ఉండటం ఆమెకిష్టం లేదు. ఇంట్లో తనయినా ఉండాలి, లేదా వాళ్ళయినా ఉండాలి అంది. వాళ్ళనాయన కూడా కూతురి డబ్బు తినమరిగాడు. ఆమెను కాపురానికి పంపించడు. మా అమ్మ నన్ను నమ్ము కునో బతుకుతోంది. ఆమెని నట్టేట్లో ముంచలేను కదా!”

“అది నిజమే. పద, నేను వచ్చి నీ భార్యతోను, మామగారితోను మాట్లాడతాను.”

“వద్దు సార్. అది మొండి మొహంది. ఆ తంటాలేవో నేను పడతానుగానీ, నన్ను కాస్తంత పైస కళ్ళజూసే సీటుకి మార్పించండి. తమ రుణం ఉంచుకోను.”

“సర్లే. రేపు ఫస్టుకు దుర్గయ్య రిటైరవుతాడు. ఆ పోస్టులో నిన్ను వేస్తాను. వళ్ళు మరచి ప్రవర్తించకు. అతిగా తినెయ్యాలంటే కష్టం. తరువాత నేనూ ఏం చెయ్యలేను.”

“సరేసార్, మీ దయ” అని వచ్చేశాడు అతను.

ఇంటికి వచ్చాక లెక్కలు వేసుకున్నాడు రాజారావు. రేఖ ఇచ్చే భరణం మూడువేలు, ఆఫీసులో పై సంపాదన - ఆఫీసరు సగభాగం తినేసినా - నాలుగు వేలయినా కనీసం వస్తుంది. ఇంక తన జీవితం సాఫీగా ఎప్పటిలా గడిచిపోతుంది.

ఆఫీసరుగారు మాట ఇచ్చినట్టే ఫస్టు తారీకల్లా రాజారావును పదవీ విరమణ చేసిన దుర్గయ్య సీటులోకి మార్చారు. క్రితంలా తనిష్టమొచ్చినట్టు జనాన్ని పీడించి డబ్బు గుంజకుండా, ఈ పనికింత అని రేటు ఫిక్స్ చేశాడు. జనానికీ బేరం చేయాల్సిన ఇబ్బంది తప్పి సంతోషపడిపోయారు. “రాజారావు డబ్బు తీసుకుంటేనేం? నిక్కచ్చిమనిషి. మాట తప్పడు. పని చేసిపెడతాడు” అని పేరు తెచ్చుకోసాగాడు.

అయితే, ఫస్టు తారీకు వచ్చింది కాని రేఖ దగ్గర భరణం వసూలు చేయటమే కష్టమైంది అతనికి. డబ్బు వచ్చేచోట ఏమరిపాటు పనికిరాదని అతనెప్పుడో నేర్చుకున్నాడు. కనుకనే మొదటి తారీకునే అతను రేఖ ఆఫీసుకు వెళ్ళాడు. లాంజ్లో కూర్చుని లోపలికి కబురుపెట్టాడు. రేఖ కొలీగ్ సంధ్య బయటకొచ్చి, “బావున్నారా? రేఖ బాస్ ఛేంబర్లో ఉంది లోపలికి కబురు పెట్టటం బాగుండదు. కాసేపు కూర్చుంటారా?” అంది.

“ఎంతసేపు పడుంది?” అని అడిగాడు రాజారావు చిటపటలాడుతూ. ‘అది అక్కడ రంకుమొగుడితో కులుకుతూ ఉంటే తనిక్కడ కూర్చోవాలి కాబోలు’ అనుకున్నాడతను.

“మహా అయితే ఓ అరగంట.”

“లేదు. బైం లేదు. మా ఆఫీసులో ఓ అరగంట పర్మిషను తీసుకువచ్చాను. వెళ్ళి పోవాలి. సాయంత్రం వస్తానని చెప్పండి” అని లేచి వెళ్ళిపోయాడు. నిజానికి గవర్నమెంటు ఆఫీసులలో ఎవరు ఏ సమయానికి వచ్చినా ప్రశ్నించే వాళ్ళుండరు. కానీ అందరికీ బేర సారాలుంటాయి కనుక అందరూ సమయానికే వస్తారు. ఆఫీసులో ఉండకపోతే రాజారావు నష్టపోతాడు.

అయితే, సాయంత్రం అతను రేఖ ఆఫీసుకు వచ్చేసరికి ఓ అరగంట లేటయింది. ఓ జిడ్డు క్లయింటు తగిలాడు. ఫిక్స్డ్ రేట్లు కూడా ఇవ్వనంటే పనెలా అవుతుంది! ఆమాత్రం జ్ఞానం కూడా లేని ఆ మనిషిని వదిలించుకుని వచ్చేసరికి ఆలస్యమయిపోయింది రాజారావుకు. అప్పటికే రేఖ ఇంటికి వెళ్ళిపోయింది. మామగారింటికి వెళ్ళి భరణం తెచ్చుకోవటం అతనికిష్టం లేదు. కనుక మర్నాడు రేఖ ఆఫీసుకు వెళ్ళాలని తీర్మానించుకుని వెళ్ళి పోయాడు.

మర్నాడు పొద్దున్నే పది గంటలకల్లా రేఖ ఆఫీసుకు వెళ్ళాడు రాజారావు. భార్యకు కబురు పెట్టాడు. ఆమె రాంగానే, “నిన్న కూడా వచ్చాను నేను. నువ్వు మీ బాస్ నాకొడుకు చేంబర్లో సరసాలాడుతున్నావట” అన్నాడు.

“నేనేమేడుస్తానో నీకనవసరం. ఎందుకొచ్చావో చెప్పు” అంది రేఖ.

“ఈ నెల ఇవ్వాలిని మూడు వేల కోసం వచ్చాను.

“ఎందుకివ్వాలి?”

“నన్ను వదిలిపెట్టి వెళ్ళినందుకు. డబ్బివ్వటం ఇష్టంలేకపోతే వచ్చి కాపురం చెయ్యి.”

“నేను నీ ఇంటికి రాను.”

“సంతోషం. మా బామ్మతో చేసుకున్న వప్పందం ప్రకారం నా మూడు వేలూ నా మొహాన తగలెయ్యి. నేను వెళ్ళిపోతాను.”

“పెళ్ళాం దగ్గర భరణం పుచ్చుకోతానికి సిగ్గులేదూ!”

ఆమె వంక విచిత్రంగా చూశాడు రాజారావు. “డబ్బు విషయంలో నాకు సిగ్గు ఎగ్గాలు లేవు.”

“నాకున్నాయి. పర్సనల్ వ్యవహారాలు నేను ఆఫీసులో మాట్లాడను. ఇంటికిరా. ఇస్తాను.”

“సరే” అని రాజారావు లేచి వెళ్ళబోతూంటే అంది రేఖ. “ ఓ పదిరోజులు పోయాక రా. మా పెద్దక్కా బావా చండీగఢ్ నుంచి వచ్చారు. వాళ్ళ ముందు నువ్వు దేభ్యం ముఖం వేసుకుని భరణం తీసుకోవటానికి రావటం నాకు సిగ్గుగా ఉంటుంది.”

“నేనన్ని రోజులు ఆగలేను. ఇవాళ సాయంత్రమే వస్తాను”

“ఘా” అని రేఖ ఆఫీసులోపలికి వెళ్ళిపోయింది.

రాజారావు చెప్పినట్టే సాయంత్రం ఏడు గంటలకల్లా మామగారింటికి వెళ్ళాడు. స్కూటర్ బయట పార్క్చేసి, గేటు తెరుచుకుని లోపలికెళ్ళాడు. ఇల్లంతా నిశ్శబ్దంగా ఉంది.

ఇంట్లో ఎవరూ ఉన్నట్టు లేదు. బయట వరండాలో రాజారావు ఏదో పుస్తకం చదువుతూ కూర్చున్నాడు. అల్లుడు రావటం చూశాడు కానీ ఆయన అతన్ని పలుకరించలేదు. రాజారావు వెళ్ళి సోఫాలో కూర్చున్నాడు. “రేఖ ఇంట్లో లేదా?” అనడిగాడు ఆయన్ని.

ఆయన అందుకు బదులు పలకలేదు.

“జనం డబ్బు వెంపరలాటలో పడిపోతున్నారు. డబ్బుకు దాసోహం చేస్తున్నారు. అలా అని డబ్బు సంపాదించవద్దని చెప్పటం లేదు. ఉచ్చం, నీచం చూసుకోవాలి. డబ్బు మనకు యజమాని కారాదు. అది బానిసగా ఉన్నంత వరకే మనకు జీవన పరమార్థం లభిస్తుంది” అన్నాడాయన చేతిలో పుస్తకం పక్కనపెట్టా.

“ఇంతకీ మీరనేదేమిటి?” అనడిగాడు రాజారావు, విసుగ్గా.

ఆయన అతని మాటలు విననట్టే చెప్పుకుపోసాగాడు. “నరశింహ శతకకారుడేం చెప్పాడో తెల్సా?....

‘తల్లి గర్భము నుండి ధనముతేఁ దెవ్వఁడు

వెళ్ళిపోయెడి నాఁడువెంట రాదు;

లక్షాధికారైన లవణమన్నమెకాని,

మెఱుఁగు బంగారంబు మ్రింగఁబోడు

విత్తమార్జనఁ జేసి విఱ్ఱవీఁగుటె కాని,

కూడఁ బెట్టిన సొమ్ము కుడువఁ బోడు;

పొందుగా మఱుఁగైన భూమిలోపలఁ బెట్టి

దానధర్మము లేక దాఁచి దాఁచి

తుదకు దొంగల కిత్తురో దొరల కవునో?

తేనె జుంటీగ లియ్యవా తెరువరులకు?’

అన్నాడు. ఇంత కష్టపడి, అక్రమార్జన చేసి సంపాదించే డబ్బు ఉంటుందా? అంతా మన భ్రమ. కనుక చెప్పొచ్చేదేమిటంటే....”

రాజారావుకు మామగారితో మాట్లాడటం ఎప్పుడూ విసుగే పుట్టిస్తుంది. అందుకే ఆయన మాట పూర్తిచెయ్యనివ్వకుండానే లేచాడు. “రేఖ వాళ్ళు సినిమాకు వెళ్ళినట్టున్నారు. నేను మళ్ళీ వస్తాను” అన్నాడు వెళ్ళా.

“తొందరేం. రెండు మంచి మాటలు వినివెళ్ళువుగాని”

“లేదులేండి. నాకు పని ఉంది” అని మరో మాటకు అవకాశమివ్వకుండా చరచరా నడుచుకుంటూ వెళ్ళి గేటు తీసి, వీధిలోకి చూశాడో లేదో, అవాక్కై నిలబడి పోయాడు రాజారావు.

ఇంటి ముందు పార్క్ చేసిన తన స్కూటర్ లేదు. వీధిలో అటూ ఇటూ పరుగెత్తి చూశాడు. ఎక్కడా కన్పించలేదు. ఏం చేయాలో తోచలేదు రాజారావుకు. స్కూటరు పోవటం

అశనిపాతమనిపించింది అతనికి. తనెంత కష్టపడి, డబ్బు దాచి స్కూటరుకొన్నాడు! పోలీసు కంప్లయింట్ ఇస్తే తన స్కూటరు తిరిగి వస్తుందా? నిరాశగా మామగారింటికి తిరిగివచ్చి ఆయనతో చెప్పాడు, “స్కూటరు ఎవరో కొట్టేశారు” అని.

“అయ్యోపాపం! ఎవరి పనో అది. పద, పోలీసు కంప్లయింటు ఇద్దాం” అన్నాడాయన లేస్తూ.

ఇద్దరూ వెళ్ళి పోలీసు స్టేషనులో కంప్లయింటు చేశారు. సబిన్ స్పెక్టరు అన్ని వివరాలూ రాసుకుని, మామూలు ధోరణిలో “మా ప్రయత్నం మేం చేస్తాం. మీ స్కూటరు మీకప్పగిస్తాం” అని భరోసా ఇచ్చాడు. కానీ, ప్రభుత్వోద్యోగి అయిన రాజారావుకు నమ్మకం కలగలేదు. ప్రభుత్వ విధి విధానాలు ఎలా ఉంటాయో అతనికి తెల్సు.

పోలీసు స్టేషను దాటి బయటికి వచ్చాక అల్లుడికి సాంత్యన. వచనాలు చెప్పాడు రామారావు.

“నువ్వు స్కూటరు పోయిందని మనసు పాడుచేసుకోకు. మన సొమ్మయితే తిరిగి వస్తుంది. ఈ ప్రపంచంలో ఎన్ని దుఃఖాలు ఉన్నయో! వేటికని దిగులు పడుతూ కూర్చుంటాం. వాటి ముందు స్కూటరు పోవటం అంత గొప్ప దుర్ఘటన కాదు. స్కూటరు మళ్ళీ కొనుక్కోవచ్చు. భర్తూహరి ఏం చెప్పాడంటే...”

“వద్దులేండి. నేనిప్పుడు మీ మాటలు వినే స్థితిలో లేను” అని గిరుక్కున వెనక్కి తిరిగి తల్లి ఇంటి వైపుగా నడిచిపోయాడు రాజారావు.

మనస్థిమితం తప్పిపోయింది అతనికి. ఏ పనీ చేయబుద్ధి పుట్టలేదు. ఎవరితో మాట్లాడాలన్నా చిరాకు అన్పించింది అతనికి. ఆఫీసుకు కూడా వెళ్ళబుద్ధి కాలేదు. కానీ ఆఫీసుకు వెళ్ళక తప్పదు. శెలవు పెడతే వచ్చే పై సంపాదన పోతుంది. నాలుగైదు రోజుల దాకా అన్యమనస్కంగానే గడిపాడు రాజారావు. తను అంత కష్టంలో ఉన్నా తనని ఆదుకోవటానికి ఎవరూ రాలేదు. తల్లి ఇవ్వాలన్న డబ్బివ్వలేదని పీడించసాగింది. ఆ కారణంగా ఓరోజు ఆమెతో పోట్లాట కూడా పెట్టుకున్నాడు అతను. ఇంత జరిగినా రేఖ వచ్చి, “అయ్యో, స్కూటరు పోయిందంటగా?” అన్న సానుభూతి కూడా చూపించలేదు. అసలు తన స్కూటరు పోవటానికి కారణం ఆమె. భరణం కోసం మామగారింటికి వెళ్ళినప్పుడే అది పోయింది. తను ఆమె ఆఫీసుకు వెళ్ళినప్పుడు తనకివ్వాలన్న డబ్బు ఇస్తే ఇంత ఘోరం జరిగిఉండేది కాదుగదా!

ఆ మొత్తం ఆమె దగ్గర నుండే వసూలు చెయ్యాలి. అలా నిశ్చయించుకున్న రాజారావు ఓరోజు మధ్యాహ్నం లంచ్ టైంలో రేఖ ఆఫీసుకు వెళ్ళాడు. అతన్ని చూస్తూనే రేఖ లాంజ్ లోకి వచ్చింది.

“పాపం, స్కూటరు పోయిందిటగా?” అని అడిగింది, సానుభూతి ప్రకటిస్తూ.

“అవును. పోయింది. అందుకు పెదవులు చప్పరించి సానుభూతి వ్యక్తంచేస్తే సరి పోతుందా ఏం?” అన్నాడు రాజారావు.

“మరేం చేయాలట?”

“నువ్వివ్వాలి నూ మూడు వేలూ ఇమ్మని నీ ఆఫీసుకు వచ్చాను. పర్సనల్ వ్యవహారాలు ఆఫీసులో మాట్లాడనని ఇంటికి రమ్మన్నావు. నీకోసమే మీ ఇంటికి వచ్చి స్కూటరు పోగొట్టు కున్నాను. దాని ఖరీదు నువ్వే ఇవ్వాలి.”

“అందుకు నాదా బాధ్యత? నేనివ్వను.”

“ఎందుకివ్వవు? చచ్చినట్టు ఇస్తావు. నేను ఇక్కడకు వచ్చినప్పుడే ఆ డబ్బు నా మొహాన పారేస్తే నా స్కూటరు పోయేది కాదు గదా!”

“అజాగ్రత్తగా ఉంటే ఎక్కడైనా పోవచ్చు. మా ఆఫీసు దగ్గరయినాపోవచ్చు. మీ ఆఫీసు దగ్గరయినా పోవచ్చు.”

“మా ఆఫీసు దగ్గరపోతే నిన్నడిగేవాడిని కాదు. మీ ఇంటి దగ్గరపోయింది కాబట్టి నువ్వే దాని ఖరీదు ఇచ్చుకోవాలి.”

“నిన్ను స్కూటరు మీద ఎవరు రమ్మన్నారు? నడిచి రాలేకపోయావా?”

“మనది కాకపోతే కాశీదాకా దేకమన్నారట. నా వల్లకాదు. ఇప్పుడు కొత్త స్కూటరు కొనాలంటే పాతికవేల పైనవుతుంది. అంత ఇవ్వమనటం లేదు. బండి సెకండ్ హాండుది కాబట్టి పది వేలివ్వు”

“నీ బండిపోతే నాకు శిక్షా? నేనివ్వను.”

“మొగుణ్ణి వదిలేసి లేచిపోయిందానికి ఎంత శిక్ష వేసినా పాపంలేదు. అది పది. నువ్వివ్వాలి నూ మూడు. మొత్తం పదమూడు వేలివ్వు. నేను వెళ్ళిపోతాను.”

“అంత డబ్బు నా దగ్గర లేదు. ఉన్నా ఇవ్వను. రేపురా, భరణం మూడు వేలూ పట్టు కెళ్ళు” అంది రేఖ లేస్తూ.

“కూర్చో” అని ఆమె చెయ్యి పట్టి లాగాడు రాజారావు.

“ఏవిటది? వచ్చేపోయ్యే జనం. గోల చెయ్యకు” అంది రేఖ విసుగ్గా.

“నువ్వు ఇవ్వాల నాకివ్వాలి నూ పదమూడు వేలూ ఇవ్వకపోతే నేనిక్కడ నుండి కదలను. నీకు నా గురించి సరిగ్గా తెలీదు. అరుస్తాను. గోల చేస్తాను. ఏమయినా చేస్తాను. నీ పరువుతీస్తాను.”

“నువ్వేం చేసినా నా దగ్గర ప్రస్తుతం పదమూడు వేలు లేవు. కాబూలీవాలాలాగా తగలదావు. ఏ జన్మలో చేసుకున్న పాపమో నీ రూపంలో వచ్చింది.”

“నువ్వేమనుకున్నా నాకభ్యంతరం లేదు. డబ్బు లేకపోతే నీ మెళ్ళో గొలుసుందిగా, అదివ్వు.”

“ఇది మంగళసూత్రం. గొలుసుకాదు” అంది రేఖ మెళ్ళో నానుతాడు పట్టుకుంటూ.

“ఏదయితేనేం? నేను కట్టిందేగా? అది నా ముఖాన పడెయ్యి. మొగుడితో కాపురం చెయ్యనిదానికి అది మాత్రం ఎందుకు మెళ్ళో?”

అలా రాజారావు అనగానే ఆమెకు విపరీతమైన కోపం వచ్చింది, ఏడుపువచ్చింది.

“చీ.... దుర్మార్గుడా. వెళ్ళు, నీ ముఖం నాకు చూపించకు” అంది వెక్కుతూ.

“అదిచ్చెయ్యి వెళ్ళిపోతాను. మళ్ళీ ఈ నెలలో నీకు నా ముఖం చూపించను”

రేఖకు అసహ్యమేసింది. ప్రపంచంలోని దౌష్ట్యమంతా అతని రూపంలో అవతరించి నట్లు అనిపించింది ఆమెకు. మరేం మాట్లాడకుండా తాళిబొట్టున్న నానుతాడు తీసిచ్చింది. అలా ఇస్తుంటే ఆమె కళ్ళంబట నీళ్ళు వచ్చాయి.

ఆమె మనస్సులోని వ్యధను ఏమాత్రం అర్థం చేసుకోని అతను, చేత్తో నానుతాడు బరువు అంచనా వేస్తూ, “ఎన్ని తులాలు? పదివేలు వస్తుందనుకుంటాను” అన్నాడు.

“ఏమో, నాకు తెలీదు” అంది రేఖ, లేస్తూ.

“ఉండు. భరణం మూడు వేల కిందా ఆ చెవుల దిద్దులు ఇవ్వు”

“తీసుకుపో, దరిద్రుడా? పెళ్ళాన్ని ముండ మోయించిన ఘనత నీకే దక్కుతుంది” అని చెవుల దిద్దులు తీసి అతని చేతిలో పెట్టి ఆమె కళ్ళు తుడుచుకుంటూ ఆఫీసులోకి వెళ్ళిపోయింది. అంత నిర్లజ్జను ఆమె భరించలేకపోయింది. ఏదిచ్యయినా అతన్ని వదిలించుకోవాలన్న మనస్థితిలో ఉందామె.

రాజారావు గొలుసూ, దిద్దులూ తృప్తిగా జేబులో వేసుకొని, స్కూటరు దొరికిందేమో ఎంక్వయిరీ చెయ్యటానికి పోలీసు స్టేషను దిశగా సాగిపోయాడు.

‘ఆంధ్రభూమి’, సచిత్ర వారపత్రిక, 19 ఏప్రిల్ 2001.

